

సగం బలం

అక్కడ జరుగుతున్న క్రికెట్ మ్యాచ్ మంచి రసకందాయంలో పడింది. ఇంకో 15 పరుగులు చేస్తే బి.ఎస్.సీ ఫైనలియర్ టీం గెలుస్తుంది. ఇంకో మూడు ఓవర్లు, మూడు వికెట్లు మాత్రమే మిగిలి ఉన్నాయి. బి.ఎ. ఫైనలియర్ టీం మొదట బ్యాటింగ్ చేసి 20 ఓవర్లలో 88 పరుగులు చేయగలిగింది. బి.ఎస్.సీ ఫైనలియర్ టీంలోని శంకర్ ఒక్కడే 6 వికెట్లు పడగొట్టాడు. శంకర్ కు ఆల్ రౌండర్ గా మంచి గుర్తింపు ఉంది. ఆ తర్వాత బ్యాటింగ్ కు దిగిన బి.ఎస్.సీ ఫైనలియర్ టీం యేడు వికెట్లు కోల్పోయి 74 పరుగులు చేసింది. ఈ 74 పరుగుల్లో అన్వేష్ ఒక్కడే 40 పరుగులు చేసి ఇంకా నాటోట్ గానే క్రీజులో ఉన్నాడు. ఆర్ వికెట్ పడిపోయాక శంకర్ బ్యాటింగ్ చెయ్యడానికి అన్వేష్ తో కలిశాడు.

శంకర్ కు చాలా దూకుడుగా ఆడ్డాడన్న పేరుంది. అతడు బ్యాటింగ్ చెయ్యడానికొచ్చాడంటే సిక్స్ లు, ఫోర్లు అతని బ్యాట్ నుండి ప్రవహిస్తాయని మ్యాచ్ చూస్తున్న వాళ్ళు అనుకుంటారు. అందుకే శంకర్ బ్యాటింగ్ చెయ్యడానికొస్తున్నాడన గానే ఆ మ్యాచ్ చూస్తున్న ప్రేక్షకులంతా కరతాళధ్వనులతో అతనికి స్వాగతం చెప్పారు.

బి.ఎస్.సీ ఫైనలియర్ టీం గెలవాలంటే శంకర్, అన్వేష్ లిద్దరూ చివరి ఓవర్ వరకు నిలిచి ఉండాలని ఆ మ్యాచ్ చూస్తున్న వాళ్ళందరూ ఆశించారు.

18 ఓవర్ మొదటి బంతిని శంకర్ ధాటిగా ఎదురుకొని మిడ్ వికెట్ మీదుగా బౌండరీ అవతలకు లేపేశాడు. మ్యాచ్ చూస్తున్న విద్యార్థులంతా 'సిక్సర్' అంటూ పెద్దపెట్టున అరిచారు.

నాన్ సైకర్ ఎండ్ లో ఉన్న అన్వేష్ వెంటనే శంకర్ దగ్గరకొచ్చి అతనితో చేతులు కలిపి అతని చెవిలో యేదో చెప్పాడు.

తర్వాత బంతిని శంకర్ థర్డ్ మ్యాన్ దిశగా తరలించి ఓ సింగిల్ తీసుకున్నాడు.

ఇప్పుడు ఆడే ఛాన్స్ అన్వేష్ కొచ్చింది. అన్వేష్ ఆ బంతిని స్ట్రైట్ డ్రైవ్ చేశాడు. సింగిల్ తీసుకుందామని శంకర్ ను పిల్చాడు. శంకర్ వెంటనే పరిగెత్తాడు. కానీ అన్వేష్ కొట్టిన బంతిని ప్రత్యర్థి జట్టులో ఆడుతున్న ఓ ఫీల్డర్ డ్రైవ్ చేసి ఆపేశాడు. అది చూసిన అన్వేష్ 'నో' అని అరిచాడు. అప్పటికే శంకర్ చాలాదూరం పరిగెత్తాడు. వెనక్కి వెళ్ళే అవకాశమేలేదు. ఈలోగా ప్రత్యర్థి ఫీల్డర్ విసిరిన బంతి స్టంప్స్ కు తగిలి బెయిల్స్ కింద పడిపోయాయి. శంకర్ రనౌట్ అయిపోయి పెవిలియన్ వైపు నడిచాడు.

మ్యూచ్ చూస్తున్న వాళ్ళంతా తమకళ్లను తాము నమ్మలేకపోయారు.

శంకర్ కనీసం ఇంకో రెండు మూడు సిక్సర్లయినా బాదేస్తాడని వాళ్ళు ఆశించారు.

అన్వేష్ కావాలని శంకర్ను రనౌట్ చేయించాడని కూడా కొందరన్నారు.

“వాళ్ళిద్దరు చాలా దగ్గరి మిత్రులు కదా! అన్వేష్ అలా ఎందుకు చేస్తాడ”ని మరికొందరన్నారు.

తర్వాత వచ్చిన బ్యాట్స్మన్కు బ్యాటింగ్ బొత్తిగా రాదు, అయినా అతడు కొంతసేపు క్రీజులో నిల్చేగలిగాడు. సింగిల్స్, టూస్ చేస్తూ అన్వేష్ చివరి ఓవర్లో ఓ బౌండరీ కొట్టి తన జట్టును గెలిపించగల్గాడు. ఆలోగా అతడు తన అర్థసంచరీని కూడా పూర్తిచేశాడు.

మ్యూచ్ పూర్తికాగానే బి.ఎన్.సీ ఫైనలియర్ స్టూడెంట్స్ గ్రౌండ్మీదకు పరిగెత్తుకొని వచ్చి అన్వేష్ని తమ భుజాల మీదకు ఎక్కించుకొని గ్రౌండ్ చుట్టూ తిప్పారు. మ్యూచ్ చూస్తున్న వాళ్ళంతా “అన్వేష్” “అన్వేష్” అని చప్పట్లు కొద్దూ అన్వేష్కు జేజేలు పలికారు.

అన్వేష్కు మ్యాన్ ఆఫ్ ది మ్యాచ్ అవార్డు లభించింది. తన జట్టుకు కెప్టన్ కూడా అతడే కాబట్టి జట్టుకిచ్చే షీల్డు కూడా అతనికే లభించింది. ఆరు వికెట్లు తీసిన శంకర్ను మ్యాన్ ఆఫ్ ది మ్యాచ్ అవార్డు ఎందుకు రాలేదని కొందరు విద్యార్థులు ప్రశ్నించారు. క్రికెట్ బ్యాట్స్మెన్ కొచ్చే గుర్తింపు బౌలర్స్కు రాదని కొందరన్నారు.

గెల్చిన ఉత్సాహమంతా సద్దుమణిగాక వాళ్ళుండే హాస్టల్ రూమ్లోనే శంకర్, అన్వేష్లు కలుసుకున్నారు.

“ధాంక్యూ రా శంకర్” అన్నాడు అన్వేష్

“ఎందుకు” అన్నాడు శంకర్.

“ఎందుకో నీకు తెలుసులేరా”

శంకర్ నవ్వాడు.

“నా కోసం నీ వికెట్ త్యాగం చేశావు. నువ్వింకాస్సేపు క్రీజులో ఉంటే నీకే మ్యాన్ ఆఫ్ ది మ్యాచ్ అవార్డు దక్కేది. నేను హాఫ్ సంచరీ చేసేవాడిని కాను”

“డజంట్ మ్యాటర్... నీకోసం ఆ మాత్రం చెయ్యననుకున్నావా?”

“నువ్వు చేస్తావని తెలుసురా... క్రికెట్ నువ్వు నాకన్న బాగా ఆడగలవని కూడా తెలుసు. కానీ నా కారణంగా మన టీం గెల్చిందన్న పేరు తెచ్చుకోవాలని నా

కోరిక. అందుకే నువ్వు సిక్స్ కొట్టాక మళ్ళీ అలాంటి షాట్ కొట్టాడని నీకు చెప్పాను. నువ్వే మ్యాచ్ ఫినిష్ చేస్తే నాకు హాఫ్ సెంచరీ చేసే అవకాశం ఉండేది కాదు. నిజం చెప్పాలంటే నువ్వు ఎలాగైనా అవుటైతే బావుండునని కూడా నా మనసులో అనుకున్నాను. ఆ బాల్ ఫీల్డువుతుందని తెలుసు. అయినా రన్ తీసుకుందామని నిన్ను పిల్చాను. అలా నీ రనౌట్ కు కూడా నేనే కారకుడినయ్యాను. సారీరా శంకర్...” అన్నాడు అన్వేష్.

“ఫరవాలేదులే అన్వేష్. నన్ను నువ్వు ఎలా ఉపయోగించుకున్నా నేనేమీ అనుకోను. నువ్వు లేకపోతే నేనింతదాకా వచ్చేవాడినేకాను. యే పల్లెటూరులోనో కాయకష్టం చేసుకుంటూ బతికేవాడిని” అన్నాడు శంకర్.

అన్వేష్ శంకర్లు వాళ్లు చదువుకుంటున్న కాలేజి వాళ్లు నడుపుతున్న హాస్టల్లో ఒకేరూంలో ఉంటున్నారు. చాలా చిన్నప్పట్నీంచే వాళ్ళిద్దరి మధ్య ఓ బలీయమైన అనుబంధం యేర్పడింది.

వాళ్ళిద్దరిదీ ఒకే ఊరు.

అన్వేష్ ఆ ఊర్లోకల్లా ధనవంతులని పేరు పొందినవాళ్ళ కుటుంబంలో జన్మించారు.

శంకర్ అట్టడుగు వర్గానికి చెందిన నిరుపేద దళిత కుటుంబంలో జన్మించాడు.

చిన్నప్పట్నీంచీ అన్వేష్ కు ఆటలంటే చాలా ఇష్టం. ఒకటో తరగతిలోనే అన్వేష్, శంకర్లు క్లాస్ మేట్స్ అయ్యారు.

ఒకరోజు స్కూలు ఆవరణలోనే శంకర్ గోలీలాట ఆడుతుండగా అన్వేష్ చూశాడు. శంకర్ కు గోలీలాటలో ఉన్న నైపుణ్యం అన్వేష్ కు ఆశ్చర్యాన్ని కల్పించింది.

శంకర్ గోలీలాటను అద్భుతంగా ఆడుతున్నాడనిపించింది. ఎంత దూరంగా ఉన్న గోలీనైనా తన గోలీతో సులభంగా కొట్టేస్తున్నాడు. అతని సూటి అనితరసాధ్య మనిపించింది.

అన్వేష్ కూడా గోలీలాడాడు. కానీ శంకర్ ఆటను చూశాక అతడు ఆ ఆటలో ఎంత వెనకబడి ఉన్నాడో అతనికర్థమైంది.

“నాకు గోలీలాట నేర్పిస్తావా?” అన్నాడు అన్వేష్ శంకర్ తో.

అన్వేష్ చాలా ఉన్నత కుటుంబానికి చెందిన వాడని శంకర్ కు తెలుసు. అంతటివాడు తనను గోలీలాట నేర్పించమని అడిగినందుకు అతడు చాలా సంతోషించాడు.

“తప్పకుండా నేర్పిస్తా” అన్నాడు శంకర్.

శంకర్ అన్వేష్కు గోలీలాటలోని మెలకువలన్నీ నేర్పించాడు. అప్పట్నుంచి వాళ్ళిద్దరు మంచి స్నేహితులుగా మారిపోయారని అందరూ అనుకున్నారు.

శంకర్ అట్టడుగు వర్గానికి చెందిన వాడని అన్వేష్కు తెలుసు. త్వరలోనే శంకర్ను “రారా! పోరా!” అనడం మొదలెట్టాడు. కానీ శంకర్ మాత్రం అన్వేష్కును “రారా! పోరా!” అని అనలేకపోయాడు. అన్వేష్కును ఎంతో గౌరవభావంతో చూసేవాడు. హైస్కూలు వరకు వాళ్ళు కలిసే చదువుకున్నారు.

శంకర్ యే ఆటనైనా చాలా సులభంగా నేర్చుకునేవాడు. ఆటల్లోనే కాకుండా చదువులో కూడా అతడు తెలివైనవాడే. మొదట్లో అన్వేష్ చదువులో నాకంటే తెలివైన వాళ్ళెవరూ తన క్లాసులో లేరు అనుకునేవాడు. కానీ యేడవ తరగతి వరకు శంకర్ అతనికంటే వెనకబడినట్లే కనిపించినా ఆ తర్వాత శంకర్ అన్వేష్ కంటే ప్రతి పరీక్షలోనే ఎక్కువ మార్కులు తెచ్చుకోవడంతో అన్వేష్ కంగుతిన్నాడు. ఒకప్పుడు తననెంతో మెచ్చుకున్న టీచర్లందరూ ఇప్పుడు శంకర్ను మెచ్చుకోవడంతో అన్వేష్కు తలకొట్టేసి నట్టుగా అనిపించింది. “తిండికూడా గతిలేని వీడేమిటి? వీడికిన్ని తెలివితేటలేమిటి?” అన్న భావం అన్వేష్ బుర్రలో చాలాసార్లు మెదిలింది.

అయినా శంకర్కు అన్వేష్ ఎన్నో విధాలుగా సహాయపడేవాడు. శంకర్కు ఎప్పుడు డబ్బులవసరం కల్గినా అన్వేష్ ఇస్తుండేవాడు. అతనికి డ్రెస్సులు కూడా అన్వేష్ కుట్టించి ఇచ్చేవాడు. ఎన్నోసార్లు తనతోబాటు హోటల్కు తీసికెళ్ళి తినిపించేవాడు. శంకర్కు పుస్తకాల్ని, నోట్బుక్స్ని కొనిచ్చేవాడు. శంకర్కే కాకుండా శంకర్ కుటుంబానికి కూడా అన్వేష్ ఎంతో సహాయం చేస్తుండేవాడు. శంకర్ను ఎప్పుడూ తన చుట్టే తిప్పుకుంటూ ఆటల విషయంలోనూ, చదువు విషయంలోనూ అన్వేష్ అతని సహాయాన్ని పొందుతుండేవాడు. అన్వేష్ తనకు చేస్తున్న సహాయాన్ని శంకర్ ఎప్పుడూ గుర్తుచేసుకుంటూ గొప్ప కృతజ్ఞతాభావాన్ని శంకర్ చూపిస్తుండేవాడు. అన్వేష్ను ప్రతివిషయంలోనూ సమర్థిస్తూ అతన్ని ఆకాశానికెత్తేస్తూ అతనికి నమ్మిన బంటులా మారిపోయాడు శంకర్. అన్వేష్ను ఎవరైనా విమర్శించినా, తక్కువచేసి మాట్లాడినా శంకర్ వాళ్ళను తీవ్రంగా మందలించేవాడు. ఒక్కొక్కసారి వాళ్ళమీద చెయ్యి కూడా చేసుకునేవాడు.

అన్వేష్కు శంకర్ మీద సంపూర్ణమైన నమ్మకం యేర్పడింది. తనవల్ల అతనికెంత లాభముందో అతనివల్ల తనకూ అంతే లాభముందని అన్వేష్ గ్రహించాడు. ఎట్టి పరిస్థితుల్లో కూడా శంకర్ను దూరం చేసుకోవద్దని నిర్ణయించుకున్నాడు.

“అరేయ్ శంకర్! క్లాసులో ఎప్పుడూ నువ్వే ఫస్ట్ రావాట్రా! నేను రాకూడదట్రా?” అన్నాడు అన్వేష్ వాళ్ళు యేడో తరగతి చదువుతున్నప్పుడు.

“ఎందుకు రాకూడదు అన్వేష్! ఇప్పట్నుంచి నువ్వే ఫస్ట్ రావాలే” అన్నాడు శంకర్.

ఆ తర్వాత జరిగిన నెలవారీ పరీక్షల్లో శంకర్ కావాలని కొన్ని ప్రశ్నలకు జవాబు తెలిసినా రాయకుండా వదిలేశాడు. దాంతో అప్పట్నుంచి అన్వేష్ ఫస్ట్ రావడం, టీచర్లందరూ అతన్ని మెచ్చుకోవడం, శంకర్ను చెడిపోయాడని ఈసడించుకోవడం ప్రారంభమైంది. అయినా శంకర్ బాధపడలేదు. స్నేహితుడికోసం ఈమాత్రమైనా చెయ్యకపోతే ఎలా? అనుకున్నాడు.

అన్వేష్ను వాళ్ళ నాయనమ్మ ఎంతో గారాబంగా పెంచింది. అన్వేష్కు నాలుగైదేళ్ళప్పుడే అతని తల్లి చనిపోయింది. అతని తండ్రి మళ్ళీ పెళ్ళి చేసుకున్నాడు. అన్వేష్ను అతని తండ్రిగానీ, సవతి తల్లిగానీ పట్టించుకునేవాళ్ళు కాదు. అతని ఆలనా, పాలనా అన్నీ వాళ్ళ నాయనమ్మే చూసేది.

అన్వేష్ తండ్రి పేరు ప్రతాపరెడ్డి.

ఆయనే ఆ ఊర్లో అందరికంటే పెద్ద భూస్వామి. వ్యవసాయంతోబాటు అతడు రోడ్లు వెయ్యడం, చెరువుకట్టల్ని రిపేరు చెయ్యడం లాంటి కాంట్రాక్టు పనులు కూడా చేస్తుండేవాడు. యే రాజకీయపార్టీ అధికారంలో ఉంటే ఆ రాజకీయపార్టీతో సయోధ్య కుదుర్చుకొని కాంట్రాక్టులు సంపాదించుకొని బాగా సంపాదించాడు. ఇటీవలనే వాళ్ళూరికి నీటి పారుదల ప్రాజెక్టు నుండి కాలువ రావడంతో ఆ గ్రామంలోని వ్యవసాయ భూముల ధరలు ఆకాశాన్ని అంటుకునేలా పెరిగిపోయాయి. దాంతో ప్రతాపరెడ్డి తనకున్న కొన్ని భూముల్ని అమ్మేసి హైదరాబాద్ నగరంలో అపార్ట్మెంట్స్ నిర్మించి అమ్మే వ్యాపారం మొదలెట్టాడు. అతడు పట్టిందల్లా బంగారమౌతుందని అతని చుట్టూ ఉన్నవాళ్ళు చెప్పుకునేవాళ్ళు.

కొడుకు అన్వేష్ను ప్రతాపరెడ్డి పట్టించుకోకపోయినా అతడికెంత డబ్బు కావాలంటే అంత డబ్బు ఇస్తుండేవాడు.

అన్వేష్, శంకర్లు వాళ్ళూరిలోని హైస్కూలులో పదవ తరగతి చదవడం పూర్తిచేసి ఇద్దరూ ఫస్ట్ క్లాసులో ప్యాసయ్యారు.

శంకర్ పదో తరగతిలో చదువు మానేస్తానన్నాడు.

“నాకో మేనత్త తప్ప ఎవరూ లేరు. మా అమ్మనాన్నలిద్దరు నాకు బుద్ధి తెలియకముందే చనిపోయారు. నన్ను సిటీకి పంపించి చదివించే ఆర్థికస్థోమత మా

మేనత్తకు లేదు. నీ సహాయంతో నేను టెంట్ ప్యాసుకాగల్గాను. యేదన్నా చిన్న ఉద్యోగం చూసుకుంటాను” అన్నాడు శంకర్.

“నీకు ఆర్థికస్తోమత లేకపోతే నాకుందిరా. నేనెంత వరకు చదివితే నిన్ను అంతవరకు చదివించే బాధ్యత నాది. నువ్వు నా పక్కన లేకపోతే నాకు సగం బలం పోయినట్టుంటుంది. నా సగం బలం నువ్వేరా శంకర్! నువ్వు నన్ను విడిచి వెళ్ళటానికి వీళ్లేదురా!” అన్నాడు అన్వేష్.

అన్వేష్ వాళ్ళ నాయనమ్మకూడా శంకర్ చాలా నచ్చాడు. శంకర్ అన్వేష్కు అనుక్షణం శ్రీరామరక్షలా ఉంటాడని ఆమెకు నమ్మకం కల్గింది. వాళ్ళిద్దర్ని చూస్తోంటే ఆమెకు శ్రీరామచంద్రుడు హనుమంతుడు గుర్తొచ్చేవాళ్ళు.

అన్వేష్ వాళ్ళ నాయనమ్మ పేరు పార్వతమ్మ. ఒకసారి పార్వతమ్మతో వాళ్ళ పక్కింటి బంధువు ఒకామె

“మీ అన్వేష్ ఆ శంకర్తో తిరగటమేమిటి?” అంది. ఆమె పేరు కాంతమ్మ.

“ఎందుకు తిరగకూడదు?” అంది పార్వతమ్మ.

“శంకర్ది యేం కులమో నీకు తెలుసా?” అంది కాంతమ్మ.

“యేకులమైతేంది? ఈ రోజుల్లో కులాన్నెవరు చూస్తున్నారు కాంతమ్మా! పిల్లవాడు చాలా బుద్ధిమంతుడు. మా అన్వేష్కు నమ్మిన బంటులా ఉంటున్నాడు” అంది పార్వతమ్మ.

“వాళ్ళ కులం...” అని ఆ కులం పేరు కాంతమ్మ చెప్పబోతోంటే పార్వతమ్మ-

“వాళ్ళ కులమేమిటో మాకు తెలుసు. వాళ్ళు ఫలానా కులమని చెప్పి మనం వాళ్ళను నీచంగా చూస్తే జైళ్లో పెడ్తారు. తెలుసా?” అంది పార్వతమ్మ.

* * *

ఇంటర్మీడియేట్లో చేర్పించటానికి అన్వేష్ను వాళ్ళనాన్న హైదరాబాద్ తీసుకోళ్తోంటే

“నాతోపాటు శంకర్ కూడా హైదరాబాద్లో చదువుకుంటాడు. మనమే అతన్ని చదివించాలి” అన్నాడు అన్వేష్.

“వాళ్ళకు ప్రభుత్వం బోల్డు అవకాశాలు కల్పించింది. వాడు యే హాస్టల్లోనైనా ఉండి చదువుకుంటాడు. వాడిని మనం చదివించాల్సిన అవసరమే లేదు” అన్నాడు ప్రతాపరెడ్డి.

“లేదు నాన్నా. నేనెక్కడుంటే వాడూ అక్కడే ఉంటాడు. వాడు లేకుండా నేనేమీ చెయ్యలేను. నా సగం బలం వాడే” అన్నాడు అన్వేష్.

“సరే నీ ఇష్టం” అన్నాడు ప్రతాపరెడ్డి.

వాళ్ళిద్దర్నీ చాలా మంచి కాలేజీ... ఆ కాలేజీలో చదివితే ఇంజనీరింగ్లో సీటు ఖాయం అని పేరున్న ఓ పెద్ద కార్పొరేట్ కాలేజీలో చేర్పించారు. ఆ కాలేజీ ఆవరణలో హాస్టల్ కూడా ఉంది. ఆ హాస్టల్లో అన్వేష్, శంకర్లు ఒకేరూంలో ఉంటూ చదువుకోవడం మొదలెట్టారు.

సిటీకొచ్చాక అన్వేష్కు క్రికెట్ ఆటమీద విపరీతమైన ఆకర్షణ యేర్పడింది. సిటీకి రాకపూర్వం అతడు టీ.వీలో క్రికెట్ ఆట ప్రత్యక్ష ప్రసారాల్ని చూస్తూ అతిగా ఉత్తేజితుడవుతుండేవాడు. హైస్కూళ్ళో చదువుతున్నప్పుడు కూడా అన్వేష్ శంకర్లిద్దరూ ఎప్పుడు అవకాశం దొరికినా క్రికెట్ ఆడుతుండేవాళ్ళు.

సిటీకొచ్చాక ఇద్దరూ సిటీలోని ఓ క్రికెట్ కోచింగ్ క్లబ్లో చేరారు. తర్వాత ఓ క్రికెట్ క్లబ్లో చేరిపోయి క్రికెట్ను సీరియస్గా ఆడటం మొదలెట్టారు.

అన్వేష్కు చదువుపట్ల శ్రద్ధ తగ్గిపోయి క్రికెట్ ఆడటం మీద శ్రద్ధ పెరిగిపోయింది. తనతోబాటు శంకర్ను కూడా క్రికెట్ ఆటలో పూర్తిగా మునిగిపోయేలా చేశాడు. శంకర్కు కష్టపడి చదివి ఇంజనీరింగ్లో సీటు తెచ్చుకొని యేదైనా మంచి ఉద్యోగం సంపాదించాలని ఉండేది. కానీ అన్వేష్ అతనికా అవకాశం ఇవ్వలేదు.

“చదువువల్ల యేమొస్తుందిరా... క్రికెట్లో పేరు తెచ్చుకుంటే కోట్లు సంపాదించ వచ్చు. సచిన్ టెండూల్కర్ను చూడు... సంవత్సరానికి ఎన్ని కోట్లు సంపాదిస్తున్నాడో తెలుసా?” అన్నాడు అన్వేష్.

“నిజమే... కానీ మనం సచిన్ టెండూల్కర్లు కావడం సాధ్యమని నాకనిపించడం లేదు” అన్నాడు శంకర్.

“ఎందుకు సాధ్యం కాదు. పట్టుదల, కృషి ఉంటే ఈ ప్రపంచంలో అసాధ్యమనేది యేదీ లేదు” అనేవాడు అన్వేష్.

శంకర్ యే ఆటనైనా క్షణాల్లో నేర్చుకునేవాడు. క్రికెట్ ఆడటంలో కూడా అతడు గొప్ప నైపుణ్యాన్ని సంపాదించాడు.

బ్యాటింగ్, బౌలింగ్, ఫీల్డింగ్ మొదలైన అన్నింటిలోనూ అతడు అద్భుతంగా రాణించాడు. త్వరలోనే శంకర్ను క్రికెట్ ఆటలో ఎక్స్పర్ట్గా పేరుగాంచిన వాళ్ళందరూ ఆల్రౌండర్గా గుర్తించారు. అంత త్వరగా శంకర్కు ఆల్రౌండర్గా గుర్తింపు రావడం అన్వేష్ను చాలా ఆశ్చర్యపరచింది. “వీడు సామాన్యుడు కాదు” అనుకున్నాడు అన్వేష్.

అన్వేష్ బ్యాట్స్మన్ గానే కొంత గుర్తింపు పొందాడు తప్ప ఆల్ రౌండర్ గా గుర్తింపు పొందలేకపోయాడు.

అన్వేష్ కు అనుక్షణం శంకర్ క్రికెట్ ఎలా ఆడాలో యే బంతిని ఎలా ఎదుర్కోవాలో చెబుతుండేవాడు.

“తిండికూడా గతిలేని వాడికి ఇంతటాలెంట్ యేమిటి? వాడికున్న టాలెంట్ లో తనకు సగమున్నా ఎంతో రాణించేవాడిని” అనుకునేవాడు అన్వేష్.

“వాడి టాలెంట్ ను తను లాక్కోగల్గితే బావుండును” అని కూడా అన్వేష్ అనుకునేవాడు.

బొటాబొటి మార్కులతో ఇంటర్మీడియేట్ ప్యాస్సై ఇద్దరూ బి.ఎస్.సీలో చేరారు. ఇంజనీరింగ్ లో సీటుకోసం ఇద్దరూ ఎంసెట్ పరీక్షకూడా రాశారు. కానీ క్వాలిఫైయింగ్ మార్కులు కూడా సంపాదించలేకపోయారు. క్రికెట్ తన జీవితాన్ని పాడు చేసిందని శంకర్ చాలా బాధపడ్డాడు.

డిగ్రీలో చేరాక వాళ్ళు క్రికెట్ ఆడటం ఇంకా ఎక్కువైపోయింది. సిటీలోని క్రికెట్ క్లబ్బుల మధ్య పోటీలు జరిగేవి. కాలేజీలో కూడా టోర్నమెంట్స్ జరిగేవి. అలాంటి ఓ టోర్నమెంట్ లోనే ఈరోజు వాళ్ళిద్దరు క్రికెట్ ఆడారు.

అన్వేష్ యేం చెబితే అది శంకర్ తు.చ. తప్పకుండా అనుసరించేవాడు.

‘మరో సిక్సర్ కొట్టాడు’ అని అన్వేష్ చెబితే శంకర్ అవకాశం వచ్చినా సిక్సర్ కొట్టేవాడుకాదు. తన ఖర్చంతా అన్వేష్ భరిస్తున్నాడన్న కృతజ్ఞతాభావం శంకర్ ను ఎప్పుడూ వీడేదికాదు. ఈ కారణం చేతనే శంకర్ అన్వేష్ ను అనుక్షణం కంటికి రెప్పలా కాపాడుతుండేవాడు. అతనిమీద ఈగనుగానీ దొమనుగానీ వాలనిచ్చేవాడు కాదు. అతడేపని చెప్పినా క్షణాలమీద చేసిపెట్టేవాడు. లాండ్రీకి వెళ్ళి బట్టలు తీసుకురావడం, ఒక్కోసారి అతని బట్టల్ని ఇస్త్రీ చెయ్యడం, అతని షూస్ కి పాలిష్ వెయ్యడం, అతని టూవీలర్ ని తుడిచి శుభ్రం చెయ్యడం మొదలైన పనులన్నీ శంకర్ సంతోషంగా చేస్తుండేవాడు. అన్వేష్ కూడా శంకర్ కు ఎప్పుడూ యేదో పని చెయ్యమని పురమాయిస్తుండేవాడు.

శంకర్ ది చాలా పెద్ద విగ్రహం. ఆరడుగులకు పెనే ఎత్తు... కండలు తిరిగిన నల్లటి శరీరం, గుబురు మీసాలు... అతన్ని సడెన్ గా చూస్తే చిన్నపిల్లలు భయపడేలా ఉండేది అతని పర్సనాలిటీ... రోజూ ఉదయం జిమ్ కు వెళ్ళి కొన్ని ఎక్సర్ సైజులు చేస్తుండేవాడు. అవసరమయితే ఓ పదిమందినైనా ఎదురుకోగలననే ఆత్మవిశ్వాసం అతనిలో ఉండేది. అతన్ని చూసి ఒక్కోసారి అన్వేష్ కూడా భయపడుతుండేవాడు.

శంకర్తో పోలిస్తే అన్వేషిణి చిన్న పర్వనాలిటీ. ఐదున్నర అడుగుల ఎత్తు, బక్కపల్చటి శరీరం... ఎర్రగా నిగనిగలాడ్తూ చాలా సున్నితంగా, అందంగా కనిపించేవాడు.

అరోజు జరిగిన క్రికెట్ మ్యాచ్ను గురించి శంకర్తో అతని క్లాస్మేట్ ఉమేష్ ఆ మర్నాడు మాట్లాడాడు.

“నిన్న మీరిద్దరు బ్యాటింగ్ చేస్తున్నప్పుడు నువ్వు సిక్సర్ కొట్టగానే అన్వేషిణి వచ్చి నీతో యేదో చెప్పాడు కదూ?”

“అవును” అన్నాడు శంకర్.

“యేం చెప్పాడు?” అన్నాడు ఉమేష్.

“యేదో చెప్పాడు. నీకెందుకూ?” అన్నాడు శంకర్.

“నువ్వు మరో సిక్సర్ కొట్టాడు... మ్యాచ్ని నేనే ఫినిష్ చెయ్యాలి అన్నాడు. అవునా?”

“అతనికి డబ్బున్నవాడినని చాలా పొగరు... నిన్ను కావాలనే రనాట్ చేయించాడు. అతడు నిన్నో స్నేహితుడిగా చూడటం లేదు. సేవకుడిలా... ఇంకా చెప్పాలంటే కట్టుబానిసలా చూస్తున్నాడు. అది నీకు అర్థం కావడం లేదు. అతడు నీ టాలెంట్నంతా అణిచేస్తున్నాడు... అతనితో స్నేహం చేసినంత కాలం నీకు భవిష్యత్తు లేదు”

“నోర్ముయ్యి... మా ఇద్దరి స్నేహం చూసి నువ్వే కుళ్ళుకొని చస్తున్నావు... నీ పిచ్చిమాటల్లో మా ఇద్దరి మధ్య విభేదాలు సృష్టించడానికి ప్రయత్నిస్తే నిన్నేం చేస్తానో నాకు తెలీదు” చాలా ఆవేశంగా ఉమేష్ కాలర్ పట్టుకొని అన్నాడు శంకర్.

“సారీరా బ్రదర్” అన్నాడు ఉమేష్ భయంతో వణికిపోతూ.

ఉమేష్ వెంటనే అక్కడ్నుంచి వెళ్ళిపోయాడు.

అన్వేషిణి, శంకర్ల స్నేహాన్ని చూసి ఆ కాలేజీలో చాలామంది చాలా రకాలుగా కామెంట్స్ చెయ్యడం మొదలెట్టారు.

“వాళ్ళిద్దరు స్నేహితులు కారు. అతడు యజమాని... ఇతడు సేవకుడు” అని కొందరు.

“శంకర్ నిజంగా చాలా తెలివైనవాడు. వెరీ టాలెంటెడ్ ఫెలో... అతని టాలెంట్ని అతడు తన కోసం వినియోగించుకోవడంలేదు. అన్వేషిణి కోసం వినియోగిస్తున్నాడు. శంకర్ టాలెంట్ను తనకోసం ఎలా వినియోగించుకోవాలో

అన్వేష్కు బాగా తెలిసిపోయింది. అతన్ని పైకి రాకుండా అణిచేస్తున్నాడు” అని కొందరు.

“వాళ్ళిద్దరు ఇన్ సెపరేటుల్స్... కొత్తగా పెళ్ళిచేసుకున్న భార్యాభర్తల్లా ఎప్పుడు చేసినా కలిసే ఉంటారు. వాళ్ళిద్దరి మధ్య ఉన్నది సహజమైన స్నేహమైనా అని నాకో డౌట్” అని ఒకరంటే

“వాళ్ళిద్దరు హోమో సెక్సువల్స్ కావచ్చునని నాకూ అప్పుడప్పుడు డౌట్ ఉంటుంది” అని ఇంకొకరు.

“వాళ్ళారూంలో స్నేహం చెయ్యడం లేదు... కాపురం చేస్తున్నారు” అని ఎప్పుడూ బూత్ జోక్స్ చెప్పే రమేష్ చాలామందితో అనడం, అందరూ నవ్వడం జరుగుతుండేది. క్రమక్రమంగా ఆ కాలేజీలోనూ, హాస్టల్ లోనూ వాళ్ళిద్దరి గూర్చి ఇలా చెప్పుకోవడం, వాళ్ళిద్దరు కలిసి వెళ్తోంటే గుసగుసలు చెప్పుకుంటూ నవ్వుకోవడం ఎక్కువయిపోయింది.

ఒకరోజు వాళ్ళిద్దరినీ చూసి నవ్వుతున్న రమేష్ శంకర్ దృష్టిలో పడ్డాడు. ఆ మరుక్షణమే శంకర్ రమేష్ ను పట్టుకొని చితకబదాడు. అక్కడున్న కొందరు విద్యార్థులు శంకర్ ను దూరంగా తీసికెళ్ళి శాంతపర్చారు.

ఇలా ఉండగా అన్వేష్ లేడీస్ హాస్టల్ లో ఉండే ఓ అమ్మాయిని అదేపనిగా చూడటం, ఆమె ఎక్కడికెళ్ళే ఇతడూ అక్కడికెళ్ళడం మొదలెట్టాడు.

ఆ అమ్మాయి పేరు హర్షిత.

అన్వేష్ కళ్ళకు హర్షిత అందంగా, చలాకీగా, సెక్సీగా కనిపించింది.

హర్షితకు అన్వేష్ తనను తినేసేటట్టుగా చూస్తున్నాడని తెలిసిపోయింది.

అప్పట్నుంచి ఆమె కూడా అతన్ని కవ్వించేలా చూడటం ప్రారంభించింది.

త్వరలోనే వాళ్ళిద్దరి మధ్య మాటలు కలిశాయి.

హర్షిత వెంట ఎప్పుడూ ఓ ఆడపిల్లల గుంపుండేది. వాళ్ళందరినీ అన్వేష్ ఫైవ్ స్టార్ హోటల్స్ కి తీసికెళ్ళి వాల్చు యేదడిగితే అది తెప్పించి వాళ్ళను సంతోష పరచేవాడు. వాళ్ళందరినీ ఐమాక్స్ థియేటర్ కు తీసికెళ్ళి సినిమాలు చూపించేవాడు.

అన్వేష్ తో అలా ఖర్చుపెట్టించి అతడు వెళ్ళిపోగానే వాళ్ళు ఒకరిమీదొకరు పడి పగలబడి నవ్వుకునేవాళ్ళు. అన్వేష్ తో ఎప్పుడూ ఉండే శంకర్ ను గురించి కూడా వాళ్ళు జోక్స్ చెప్పుకుంటూ నవ్వుకునేవాళ్ళు.

ఒకరోజు శంకర్ ని అన్వేష్ “ఆ అమ్మాయికి ఐలవ్ యూ చెప్పేయ్యమంటావా?” అని అడిగాడు.

“నీ ఇష్టం... ఆమెను నువ్వు నిజంగా ప్రేమిస్తే చెప్పేయ్... కానీ ఆమె నిన్ను నిజంగా ప్రేమిస్తున్నదా అని నాకో సందేహం... ఆమె మనల్ని ఆటపట్టిస్తున్నదేమోనని కూడా నాకో డౌట్” అన్నాడు శంకర్.

“మరోసారి డౌట్ గివుట్ అన్నావంటే తంతాను... హర్షిత నన్ను నిజంగా ప్రేమిస్తున్నది. ఆ విషయంలో నాకెలాంటి డౌట్ లేదురా... ఆమె నన్ను ప్రేమిస్తున్నదని నువ్వే కుళ్ళుకొని డౌట్, గివుట్ అంటున్నావు” అన్నాడు అన్వేష్.

“సారీ అన్వేష్... నేను పొరబడి ఉంటాను” అన్నాడు శంకర్.

“ఐలవ్ యూ చెప్పేయ్యనా?”

“చెప్పేయ్...”

అన్వేష్ కాస్సేపు ఆలోచించాడు.

“నేనలా చెబితే ఆ అమ్మాయి యేదన్నా గొడవ చేసిందనుకో... ప్రిన్సిపాల్ కు చెప్పడమో, వాళ్ళ ఫౌండర్ కో, బ్రదర్ కో చెప్పడమో...”

“అలాంటిదేదన్నా జరిగితే నేను చూసుకుంటాలే... నా కంఠంలో ప్రాణ మున్నంత వరకు నిన్ను ఎవరూ యేమీ చెయ్యలేరు”

“ఔనా... నువ్వు నా సగం బలానివి. నువ్వు నా పక్కనున్నంత వరకు నాకేమీ కాదు” అన్నాడు అన్వేష్.

“నేనెప్పుడూ నీ పక్కనే ఉంటాను... ఈ ప్రపంచంలో యే శక్తి మనల్ని విడదీయలేదు” అన్నాడు శంకర్.

ఒకరోజు హర్షితనొక్కడాన్నే అన్వేష్ ఓ పెద్ద హోటల్ కు తీసుకెళ్ళాడు.

సినిమాలను గూర్చి, లెక్చరర్లను గూర్చి, తోటి విద్యార్థినీ విద్యార్థుల గూర్చి చాలాసేపు కబుర్లు చెప్పుకున్నాక అన్వేష్ సడెన్ గా “ఐలవ్ యూ హర్షితా!” అని చెప్పేశాడు. ఆ మాట వినగానే హర్షిత అదోమాదిరిగా నవ్వేసింది.

“నువ్వు అంగీకరిస్తే మనం వెంటనే పెళ్ళి చేసుకొని ఫస్ట్ ఫ్లోర్ ని ఈ హోటల్లోనే జరుపుకుందాం” అన్నాడు అన్వేష్.

“నేనేం చెప్పకుండానే ఫస్ట్ ఫ్లోర్ దాకా వెళ్ళావా అన్వేష్... నా చదువు పూర్తయ్యేదాకా నేను ఈ ప్రేమాదోమల జోలికి వెళ్ళదల్చుకోలేదు... జస్ట్ ఫర్ ఫన్ నీతో ఫ్రెండ్ షిప్ చేశాను. అంతే... ఐడోంట్ లవ్ యూ ఎటాల్” అంది హర్షిత.

“అల్ రైట్... మనం ఫ్రెండ్స్ గానైనా ఉండిపోదాం... జస్ట్ ఫర్ ఫన్, మనమీరోజు ఈ హోటల్లో ఓ రూం తీసుకొని ఈ రాత్రి ఎంజాయ్ చేద్దామా?” అన్నాడు అన్వేష్.

“షటప్... నా గురించి అంత నీచంగా ఆలోచించిన నిన్ను చూస్తే అసహ్యం వేస్తోంది” అంది హర్షిత... అంటూనే లేచినిల్చాని వెళ్ళిపోవడానికి సిద్ధమైంది.

“నాతో ఇన్ని రోజులు తిరిగి... నీ ఫ్రెండ్స్ కు నాతో తినిపించి, తాగించి, నాచేత వేలకు వేల రూపాయల్ని ఖర్చుపెట్టించి ఇలా మోసం చేస్తావా?”

“మోసం చెయ్యలేదు... నువ్వే మోసపోయావు... నీతో ఖర్చు పెట్టించి ఎంజాయ్ చెయ్యడం కోసమే నీతో ఫ్రెండ్ షిప్ చేస్తున్నట్టు నటించాను. నీ దగ్గర చాలా డబ్బుందని, నువ్వో బంగారు పిచ్చుకవని మేం గమనించాం. నిన్ను ఆట పట్టిద్దామనే నీమీద ఇంటరెస్ట్ చూపించాను. అయినా నీకు శంకర్ ఉన్నాక వేరే లవర్ ఎందుకు? కాలేజీలో అందరూ మీరిద్దరు ఫ్రెండ్స్ కారు... లవర్స్ అని చెప్పుకుంటారు” కసిగా అంది హర్షిత.

“యేం కూశావ్... యూబ్లడీ బిచ్!” అన్నాడు అన్వేష్...

“నన్ను... నన్ను... బ్లడీ బిచ్ అంటావా? నీ అంతు చూడకపోతే నాపేరు హర్షిత కాదురా స్కాండ్రలీ!” అంటూ హర్షిత విసురుగా నడుచుకుంటూ వెళ్ళిపోయింది.

అన్వేష్ వెంటనే హాస్టల్ కొచ్చి శంకర్ కు యేం జరిగిందో చెప్పాడు.

“ఆ బిచ్ మనమీదకు రౌడీలను పంపిస్తుందేమోరా!” అన్నాడు అన్వేష్.

“పంపించనీ... వాళ్ళ సంగతి నేను చూసుకుంటాలే... నువ్వేం వర్రీకాకు” అన్నాడు శంకర్.

ఆ మర్నాడు అన్వేష్ శంకర్ లిద్దరు కలిసి రాత్రి భోజనం చెయ్యడానికి మెన్ కు వెళ్తోంటే ఐదుగురు యువకులు వాళ్ళకు అడ్డం తిరిగారు.

వాళ్ళళ్ళో ఒకడు అన్వేష్ కాలర్ పట్టుకొని “మా సిస్టర్ ను బిచ్ అంటావురా బాస్టర్డ్! ఆమె ఎవరనుకున్నావురా స్కాండ్రలీ!!” అన్నాడు.

వాళ్ళ చేతుల్లో ఉన్న సైకిల్ చెయిన్స్ నీ, హాకీ బ్యాట్స్ ని చూడగానే అన్వేష్ కడుపులో భయం సముద్రకెరటంలా ఉవ్వెత్తున ఎగిసిపడింది.

కానీ అతని పక్కనే ఉన్న శంకర్ హర్షిత అన్నయ్యను అన్వేష్ నుండి దూరంగా నెట్టేశాడు.

“దాంట్లో మా అన్వేష్ తప్పేమీలేదు. మీ సిస్టర్ అన్వేష్ ను ప్రేమించినట్టుగా నటించి ఇలా మోసం చేస్తుందా? అన్వేష్ ను తన చుట్టూ తిప్పుకొని వేలకువేల రూపాయలు ఖర్చుపెట్టిస్తుందా?” అన్నాడు శంకర్.

“మీలాంటి మిస్సిఫ్ మేకర్స్ కి అలాగే బుద్ధిచెప్పాలి... మా సిస్టర్ చాలా మంచి పనే చేసింది” అన్నాడు హర్షితవాళ్ళ అన్నయ్య శంకర్ వైపు తిరిగి.

“అయినా నువ్వెవడివిరా... నువ్వు వాడికి బాడీగార్డువా... మొదలు నిన్ను తన్నాలి” అంటూ మిగతావాళ్ళు శంకర్‌ను చుట్టుముట్టారు.

ఇదే బెస్ట్‌ఛాన్స్ అనుకొని అన్వేష్ వెంటనే అక్కడ్నుంచి పరిగెత్తుకొని వెళ్ళి తన రూంలో చేరి లోపల్నుంచి బోల్టు పెట్టుకున్నాడు.

శంకర్ ఒక్కడే కొంతసేపు వాళ్లను ఎదుర్కొన్నాడు. కానీ కాస్సేపట్లోనే వాళ్ళదే పైచేయి అయ్యింది. వాళ్ళు శంకర్‌ను ప్రహతపి పడిపోయేదాక కొట్టి అక్కడికి చాలామంది హాస్టల్ విద్యార్థులు రావడంతో వెళ్ళిపోయారు.

రక్తం మడుగులో పడిపోయిన శంకర్‌ను గుర్తుపట్టిన హాస్టల్ విద్యార్థులు వెంటనే అతన్ని దగ్గర్లో ఉన్న హాస్పిటల్లో చేర్పించారు.

శంకర్ తలకూ, చేతులకూ, కాళ్ళకూ బలమైన గాయాలయ్యాయి. చాలా రక్తం పోయింది. ఓ కాలు విరిగింది. డాక్టర్లు వెంటనే అతనికి వైద్యం చేశారు. హాస్టల్ విద్యార్థుల్లో ఒకడైన ఉమేష్ రక్తం శంకర్ రక్తంతో మ్యాచ్ కావడంతో ఉమేష్ రక్తాన్ని ఎక్కించారు.

శంకర్‌ను హాస్పిటల్లో జాయిన్ చేయించామని ఉమేష్‌తోబాటు మరికొందరు హాస్టల్ విద్యార్థులొచ్చి అన్వేష్‌కు చెప్పారు. అయినా అతనిలో చలనం లేదు.

“నేను వెళ్ళి చూస్తాను” అన్నాడతడు తగ్గుస్వరంతో తనతో తను చెప్పు కుంటున్నట్టుగా.

కానీ అన్వేష్ హాస్పిటల్‌కు వెళ్ళి శంకర్‌ను చూడలేదు.

ఆ మర్నాడు అతడు వాళ్ళ ఊరికి వెళ్ళిపోయాడు.

శంకర్ని చూడకుండానే ఇలా వెళ్ళిపోవడం తప్పేనని అతని అంతరాత్మ ఘోషించింది.

“తప్పేలేదు... అసలు ఆ శంకర్‌గాడితో ఫ్రెండ్‌షిప్ చెయ్యడమే తను చేసిన పెద్ద పొరపాటు. వాడు తనకో బాడీగార్డులా ఎప్పుడూ తన పక్కన ఉండటంతో తనకింక ఎదురులేదనే ధైర్యం తనకు కల్గింది. ఆ ధైర్యంతోటే తను హర్షితతో ఆరోజు హోటల్లో అలా మాట్లాడాడు. తను వాడితో అంత క్లోజ్‌గా తిరగటంతో ఎంతమంది తమమీద ఎన్ని జోక్స్ చెప్పుకొని తనను అవమానించారో గుర్తొస్తే అతని రక్తం సలసల మరిగిపోయింది. ఈ శంకర్‌గాడు తన పక్కన లేకపోతే హర్షిత తనను తప్పుకుండా ప్రేమించేది. “నీకు శంకర్ ఉన్నాక మరో లవర్ ఎందుకు?” అని ప్రశ్నించేదికాదు.

తమ ఊరివాళ్ళు ఎంతోమంది “ఆ శంకర్ గాడితో మీ వాడికి ఫ్రెండ్ షిప్ యేమిట”ని నాన్నను అడిగారు. వాడు అట్టడుగు వర్గాల్లోని అట్టడుగు వర్గానికి చెందిన వాడని చెప్పారు. అయినా నాన్న గారు వాళ్ళ మాటల్ని పట్టించుకోలేదు.

“చిన్నప్పట్నీంచే వాళ్ళిద్దరు ప్రాణస్నేహితులు. ఇప్పుడు విడిపోమ్మంటే పోతారా? అయినా ఈ రోజుల్లో కులపట్టంపేమిటి?” అన్నాడు నాన్న.

కానీ నాన్నగారొకసారి తనతో అన్నమాటలు ఇప్పుడు గుర్తొస్తున్నాయి.

“చిన్ననాడే వాడిని నువ్వు వదిలించుకుంటే బావుండేది” అన్నాడు నాన్న.

“ఎందుకు?” అడిగాడు తను

“వాడిది యే కులమో నీకు తెలుసా?” అన్నాడు నాన్న.

“సూచాయగా దళితుడని తెలుసు” అన్నాడు తను.

“దళితుల్లో కూడా చాలా కింది వర్గానికి చెందినవాడట. దళితులను అడుక్కొని బతికే కులమట. అలాంటి వాడితో నీకు ఫ్రెండ్ షిప్ యేమిటని నేను ఎన్నోసార్లు ఆలోచించాను. పిల్లలు స్నేహంగా ఉంటున్నారు. వాడు కూడా నీకు సమ్మినబంటులా ఉంటున్నాడు... పోనీయనే ఊరుకున్నాను. ఊరుకున్న కొద్దీ నువ్వు వాడిని నెత్తికెక్కించు కుంటున్నావు. ఎలాగైనా వాడిని వదిలించుకో” అన్నాడు నాన్న.

అవును... తను శంకర్ ను వదిలెయ్యాల్సిందే... వాడు హర్షితకు ‘ఐలవ్ యూ చెప్పు... యేం జరిగినా నేను చూసుకుంటాలే అని చెప్పడం వల్లనే తను హర్షితకు ‘ఐలవ్ యూ’ చెప్పేశాడు. వాడి అండ చూసుకునే తనింత సాహసం చేశాడు. ఈరోజు వాళ్ళు తనను పచ్చడికింద మార్చేసేవాళ్ళు... సినిమాల్లో హీరో పదిమంది రౌడీలను తన్నినట్టుగా శంకర్ కూడా పదిమందొచ్చినా వాళ్ళను తన్నేయ్యగలడని తను అనుకున్నాడు. కండలు తిరిగిన వాడి భారీ విగ్రహాన్ని చూస్తే తనకు చాలా ధైర్యం కల్గేది. ఎప్పుడూ క్రికెట్ ఆడటం, జిమ్ కెళ్ళి రకరకాల ఎక్సర్ సైజులు చెయ్యడం వల్ల వాడి శరీరం రాటుదేలింది. ఇంతకాలం వాడి ఖర్చంతా తనే భరించాడు. అంత బలిష్ఠమైన కండలు గల్గినవాడు హాస్పిటల్లో చేరడమేమిటి? వాడంత సులభంగా ఓడిపోతాడనుకోలేదు. అతడు భవిష్యత్తులో తనను రక్షిస్తాడన్న నమ్మకం పోయింది... అయినా అంత నీచకులానికి చెందినవాడితో తనకు ఫ్రెండ్ షిప్ యేమిటి? ఇక నుండి వాడి ఛాయకూడా తనమీద పడకూడదు.

ఇలా ఆలోచిస్తూ అన్వేష్ వాళ్ళ ఊరికెళ్ళి పోయి నాయనమ్మ ఒడిలో చేరిపోయాడు.

*

*

*

చాలా కాలం గడిచిపోయింది.

అన్వేష్ రియల్ ఎస్టేట్ బిజినెస్ లో స్థిరపడిపోయాడు.

శంకర్ క్రికెటర్ గా గొప్ప పేరు సంపాదించి రంజీట్రోఫీ మ్యాచెస్ లో హైదరాబాద్ టీంలో మెంబర్ గా క్రికెట్ ఆడటం మొదలెట్టాడు.

ఒకరోజు అన్వేష్ టీవీలో స్పోర్ట్స్ న్యూస్ చూస్తోంటే శంకర్ ఆస్ట్రేలియా తరపున ఆడబోయే ఇండియన్ నేషనల్ టీంకు సెలక్టయ్యాడన్న వార్త ప్రసారమయ్యింది. శంకర్ క్రికెట్ జీవితం ఎప్పుడు ప్రారంభమైందో చూపిస్తూ శంకర్ జీవిత విశేషాలను ప్రసారం చేస్తోంటే అన్వేష్ నోరు తెరచుకొని చూస్తూ ఉండిపోయాడు.

“నేనతన్ని వదిలెయ్యకపోతే అతడింత వాడయ్యేవాడు కాదు. అతన్ని వదిలేసి నేను అతనికి మేలే చేశాను” అన్న భావం అతనికి తెలియకుండానే అతని బుర్రలో మెదిలింది.

‘సవ్య’ వీక్షి, దీపావళి ప్రత్యేక సంచిక (2008)